



www.oljan.fo

Jan Müller

17 - 10 - 2012

Borað Brugduna í fýra mánaðir

Í dag eru júst fýra mánaðir síðani Statoil, ExxonMobil og Atlantic Petroleum settu á at bora á Brugduleitimiðinum á føroyska landgrunninum. Boripallurin Cosl Pioneer setti borin í undirgrundina tann 17. juni. Tá varð boðað frá, at boringin fór at taka 4 til 5 mánaðir. Oljan.fo hevur roynt at fáa eina viðmerking um, hvussu hevur gingist at bora, men til ber ikki at fáa nakrar viðmerkingar yvirhøvur. Hvørki frá fyrstøðufelag ella føroysku oljumyndugleikunum. Einkin er tó óvanligt í hesum, tí slíkir brunnar hava tigt hole støði, tvs. at einki verður upplýst um boringina, fyrr enn hon er liðug. Føroyingar og altjóða oljuheimurin, sum fylgir boringini, skulu tí helst bíða í møguliga ein mánað aftrat møguliga minni - møguliga meira. Hóast eitt felag hevur sett sær sum mál, at ein brunnur skal borast í so og so nógvar vikur ella mánaðir, kunnu ókend og óvæntað viðurskifti gera, at boringin tekur bæði stytri og longri tíð. At tað tekur drúgvu tíð at bora brunnar á djúpum vatni á leiðunum millum Føroyar og Hetland hava vit eisini fleiri dømi um seinasta árið. Eitt nú brunnur, sum BP borar hinumegin markið. Um knappar 10 dagar, tann 26. oktober hevur BP borað North Uist brunnin í sjev mánaðir. Sett varð á tann 26. mars í ár. So talan er um tvær risastórar og kostnaðarmiklar boriverkætlanir, sum eru í gongd á Atlantsmótinum í lýtuni, onnur á bretska landgrunninum og hin á tí føroyska. Í báðum førum hevur verið talan um at bora gjøgnum basalt, men vit vita ikki, hvussu tjúkt tað er. Ein onnur avbjóðing er, hvussu skjótt tað gongur at bora gjøgnum harða basaltið. Heldur ikki tað hava vit enn nakra hóming av. Áhugavert er annars at staðfesta, at bæði tey føroysku oljufeløgini eru partur av umrøddu brunnum. Meðan Atlantic Petroleum er partur av Brugduni 2, er Faroe Petroleum við í North Uist leitibrunninum hinumegin markið. Føroyingar vera eftir øllum at døma noyddir til at gera seg út við tolni í eina tíð aftrat fyri at fáa nakað

Ítøkiligt at vita um Brugduboringina. Tó ber kortini til við røttum at siga, at góða veðrið hesar fýra mánaðirnar hevur togað tann rætta vegin. Oljan.fo fylgir boringunum báðumegin markið. Fylgið tí við á hesi síðuni. Mynd - Cosl Pioneer hevur nú borað á landgrunninum í fýra mánaðir.